

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīkavitārkikasīṃhasya sarvatantrasvatantrasya
śrīmadvēṅkaṭanāthasya vēdāntācāryasya kṛtiṣu
yādavābhyudayē mahākāvye

॥ saptamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ saptamaḥ sargaḥ ॥

śrīmān vēṅkaṭanāthāryaḥ kavitarḥkikakēsarī |

vēdāntācāryavaryō mē sannidhattāṃ sadā hṛdi ॥

vrajaukasau vismayamantharākṣāḥ

bālārkaavarṇaṃ vasaṇaṃ vasānaṃ |

śyāmaṃ yuvānaṃ śatapatranētraṃ

śailōditaṃ dēvamathōpasēduḥ ॥ 7.1 ॥

yamāhurantarbahirapyalakṣyaṃ

yōgēśvaraṃ yōgibhirēva dṛśyaṃ |

tamadriśṛṅgē samudīkṣamāṇāḥ

gōpaṃ satāṃ gōpagaṇāḥ praṇēmuḥ ॥ 7.2 ॥

sa tānaśēśān sudhayēva dṛṣṭyā

praharṣayan pratyayitaprasādaḥ |

sa rāmakṛṣṇān sanakādigamyāḥ

svāmī satāṃ svāgatamanvayunḥkta ॥ 7.3 ॥

śaratpravṛtṭyēva śasāṅkabhāsō

vācā harērgōpadhiyaḥ prasannāḥ |

mīthō vimarśaiḥ kumudairivāsan

miṣadbhirāsāditanirmalāsāḥ ॥ 7.4 ॥

vidhānadakṣā vipināśrayāstē

tadanyasaṃrādhanavītasāṅgāḥ |

tamarcayāmāsuradīnasattvāḥ
 samprīṇanaiḥ śakramakhōpanītaiḥ || 7.5 ||

ananyayōgādayajanta cainaṃ
 kṛṣṇēna tēnaiva kṛtānucārāḥ |
 samēghakailāsanibhairasaṅkhyaiḥ
 savyaṅjanaiḥ sādaramannakūṭaiḥ || 7.6 ||

nirdhāritārthēṣu nijōpadēsān
 nyastōpahārēṣu mahīdharārtham |
 arcyatvamācāryakamapyayāsīt
 gōpēṣu kṛṣṇō bhuvanēṣu gōptā || 7.7 ||

upāharanyāni sabhājanārtham
 baladviṣō vallavavaṃśavṛddhāḥ |
 parēṇa puṃsā parigr̥hyamānaiḥ
 prāptaṃ phalaṃ puṣpaphalādibhistaiḥ || 7.8 ||

mṛtyūpasiktairbhuvanairasēṣaiḥ
 ananyadattairapi havyakavyaiḥ |
 alabdhapūrvāmabhajattadānīm
 gōpāhṛtaiḥ prītimaśēṣagōptā || 7.9 ||

vidhiprayuktē haviṣi prabhūtē
 sambhujyamānē hariṇā samakṣam |
 anāgamaśrāntadhiyō'pi tatra
 śraddhāmavindanta samagratōṣāḥ || 7.10 ||

amṛṣyamāṇō vihatāṃ svapūjāṃ
 akṣṇāṃ sahasrēṇa tadā mahēndraḥ |

anēhasaṃ raktaśilīndhrajālaiḥ
ākālikairañcitamanvakārṣīt || 7.11 ||

avañcitānyūnapayaḥ pradānān
ārādhakān kālamiyantamindraḥ |
āhāraakarṣādabhihantumaicchat
kṛtānabhijñēṣu kimānṛśaṃsyam || 7.12 ||

athājuhāva pratighānuṣaṅgāt
ghōrāśayō ghōṣavimardakāñkṣī |
samēṣyatām sambhavamarṇavānām
saṃvartakaṃ nāma gaṇaṃ ghanānām || 7.13 ||

pradīpitān kōpahutāśabhūmnā
pītōdadhīn vāridharāyudhaughān |
marudbhujēna tvaritaṃ marutvān
prāyuñkta ghōṣābhimukhaṃ saghōṣān || 7.14 ||

prakalpayantaḥ parivēṣacakraṃ
bṛndāvanē vihvalagōpabrndē |
samīranunnāḥ sahasā payōdāḥ
śakrasya tē śāsanamanvatiṣṭhan || 7.15 ||

taṭitsahasrēṇa vidīptanētraḥ
samētavajrō dhṛtacitracāpaḥ |
atarkyatēndraḥ svayamabh ravāhaḥ
kālātmanā bhūmikayēva khēlan || 7.16 ||

asūyatā vajrabhṛtā prayuktām
ākālikīm prāvṛṣamādidēvaḥ |

āśānirōdhaṃ jagatāṃ diśantīm
nirōddhumaicchannijayā na śaktyā || 7.17 ||

viyatpayōdhiṃ paritaḥ payōdaiḥ
vēlātamālairiva vardhamānaiḥ |
jighāṃsatā gōpagaṇānmaghōnā
cchannēna tasthē mṛgayārthinēva || 7.18 ||

adṛśyarūpaḥ sa tadā marutvān
ambhōmucāmantaratō'vatasthē |
apārayan draṣṭumiva tridhāmnō
dīptiṃ divābhīta ivātisūryām || 7.19 ||

amarṣavēgādacamatkriyōtthāt
jighṛkṣatā vajramakuṅṭhavīryam |
alakṣi jīmūtarathē maghōnā
mōghakriyō mukta ivēndracāpaḥ || 7.20 ||

sutīvrahuṅkārabhṛtō ninādaiḥ
saudāmanīdarśītatatarjanīkāḥ |
marutvadājñāvīmukhānabhīkṣṇaṃ
nirbhartsayāmāsurivāmbuvāhāḥ || 7.21 ||

kṣaṇaprabhāstatkṣaṇamantarikṣē
prāyēṇa gōpān grasituṃ pravṛttāḥ |
babhāsirē vāsavarōṣavahnēḥ
jvālāgrajihvā iva jātalaulyāḥ || 7.22 ||

kimantarikṣēṇa ghanībabhūvē
kimutthitaṃ dhvāntamahīndralōkāt |

mūlaṃ kimētat pralayārṇavānāṃ
itīva mēnē malinābhramālā || 7.23 ||

vrajōpamardaṃ samayō vidhāsyān
babhāra namrēṇa payōdamūrdhnā |
mahīyasīṃ vāsavacāpalēkhāṃ
māyāpradiṣṭāmiva mālyasēṣām || 7.24 ||

kaṭhōragarjāpaṭahapraṇādaḥ
karaprasūnairavakīrya pṛthvīm |
kṣaṇaprabhābhirghaṭitāṅgahāraḥ
kālahḥ pratuṣṭāva yugāntanṛttam || 7.25 ||

praṇudyamānāḥ prabalaissamīraiḥ
āplāvayāmāsuramandaghōṣāḥ |
mahīmaparyāyanipītamuktaiḥ
audanvatairambubhirambuvāhāḥ || 7.26 ||

aṅgārarūkṣastanayitnupūrṇāt
airammadē tējasi tapyamānāt |
vihāyasō nūnamabhūdvilīnāt
viṣvaṅmukhī vṛṣṭiravāraṅīyā || 7.27 ||

pradīpta vidyudgaṇadurnirīkṣān
sōḍhuṃ vrajāḥ śrōtraviḡhātighōṣān |
na śēkurāvarjitaśakracāpān
dhārāśaraśrōṇimucaḥ payōdān || 7.28 ||

sahuṅkṛtāḥ sāminimīlitākṣā
dīrghōruśṛṅgā darabhugnavaktrāḥ |

pratyagrahīṣuḥ pratipannarōṣāḥ

dhārāḥ kṣaṇaṃ dhairyabhṛtō mahōkṣāḥ || 7.29 ||

stanāhitasvastikabāhubandhāḥ

tyānālakāḥ sannatavaktrapadmāḥ |

vilagnadēhā vasanairnyaṣīdan

vrajastriyō vāditadantaviṇāḥ || 7.30 ||

caladbalākōlbaṇaśaṅkhamālā

payōdharavyaktidharōrmimālā |

prāvṛṭ punaḥ saṃvavṛtē'tighōrā

saṃvartasindhōriva dharmapatnī || 7.31 ||

gambhīragarjāpaṭahapraṇādaṃ

prārabdhajhañjhānilanādagītam |

taḍidbhirāpāditatāṇḍavaṃ tat

kālasya saṅgītamapūrvamāsīt || 7.32 ||

vidyudguṇaissaṅditayā samantāt

vrajē marutvān mṛgayāmivēcchan |

samāvṛṇōt sāndra tamisradhāmnā

mēghātmanā vāgurayā vanādrīn || 7.33 ||

āsāradhārācchuritēndracāpaiḥ

mēghairdiśā māghavatī cakāśē |

āmuktamuktāguṇaratnadāmaiḥ

sindhōrapatyairiva dhīranādaiḥ || 7.34 ||

huṅkāravantaḥ stanitairudāraiḥ

kṣaṇaprabhākāñcanavētrabhājāḥ |

purandarasyēva purassarāstē
 pracērurutsāritagōpavargāḥ || 7.35 ||

prakṛṣṭavajrāyudhacāpacihnāṃ
 paurastyavātēna kṛtaprakampām |
 kālasya kṛṣṇāmiva kētumālāṃ
 kādambinīṃ prēkṣya janaścakampē || 7.36 ||

payōmucāṃ pañktirasahyadhārā
 bhūbhṛdgaṇān bhēttumiva pravṛttā |
 viḍambayāmāsa viśēṣabhīmāṃ
 kṛtāntakōpōllasitāṃ kṛpāṇīm || 7.37 ||

payōdabhārairnamitaṃ nabhaḥ kiṃ
 śēśāhinā bhūmiruta praṇunnā |
 adūratassaṃpuṭabhāvabhājōḥ
 āsīt tayōrantaramalpasēṣam || 7.38 ||

prāyaḥ prakīrṇāśaniviṣphuliṅgaiḥ
 lōkāstadā lōcanarōdhamāpuḥ |
 payōdarūpēṇa vivartamānaiḥ
 parjanyaḥ kōpānaladhūmajālaiḥ || 7.39 ||

alātakalpāḥ karakāstrilōkīm
 āpūrayannadbhutabhīmarūpāḥ |
 yugāntavātyārabhasāvadhūtāḥ
 sambhūya tārā iva saṃpatantyaḥ || 7.40 ||

cakāsa cañcatkarakāsthimālā
 kādambinīkaṇṭakabhīṣaṇā dyauḥ |

vajraughaniṣpēṣamahāṭṭahāsā
mūrtistadā mōhakarīva raudrī || 7.41 ||

śatahradābhirdhṛtahēmakakṣyā
dhārādharāḥ sēndradhanuṣpatākāḥ |
adabhraghōṣadhvanayō'nucakruḥ
saptasrutāṃ śakramataṅgajānām || 7.42 ||

ahīndrabhōgapratimāḥ patantyō
dhārāstadā ghōramarutpraṇunnāḥ |
abhāvayanbhīmapayōdanakraṃ
vyōmārṇavaṃ vīcigaṇāvakīrṇam || 7.43 ||

āsāradurlakṣataḍitprakāśam
anyōnya saṅkīrṇaharidvibhāgam |
āsīdasahyastanitaṃ prajānām
abhinnanaktaṃdivamantarikṣam || 7.44 ||

taḍitsvabhāvēna tamaḥprakṛtyā
nirhrādarūpēṇa jalātmanā ca |
vivartatē viśvamtīva gōpāḥ
prāyō na cintārṇavapāramāpuḥ || 7.45 ||

pravartamānān pratisargakṣptau
paśyan ghanān pāsabhṛtāpyavāryān |
abhītimudrāmadrēṇa gōpān
āśvāsayāmāsa karēṇa śauriḥ || 7.46 ||

yadarcanaḍāpadiyaṃ prasaktā
tēnaiva gōpālagāṇasya guptim |

arōcayat kartumasēṣagōptā
rāmēṇa saṃmantrya rathāṅgapāṇiḥ || 7.47 ||

sa līlayā mērumiva dvitīyaṃ
gōvardhanaṃ gōpakulapradīpaḥ |
navaprarūḍhaṃ nihitaikahastō
nāgō nalastambamivōjjahāra || 7.48 ||

adhōmukhāvasthitamērukalpaṃ
śailaṃ tamutkhāya śaraṇyagōpaḥ |
udañcayan satvaramūrdhvamūlaṃ
cakrē mahēndraṃ śamitārdhagarvam || 7.49 ||

phaṇābhirāmaprasṛtāṅgulīkaḥ
priyāṅgarāgavyatiṣaṅgapāṇḍuḥ |
bhujastadīyō giriṇā babhāsē
bhūmaṅḍalēnēva bhujāṅgarājaḥ || 7.50 ||

ābhugnaraktāṅgulipañjaraṃ tat
ratnōrmikāraśmiśalākamantaḥ |
navōdakakṣaumavṛtaṃ vyabhāsīt
chatraprakāṇḍaṃ haribāhudaṇḍē || 7.51 ||

vihārapadmaspṛhayēva kṛṣṇō
bhujādriṇā bhūmidharaṃ dadhānaḥ |
svaśēṣabhūtasya halāyudhasya
prācīmavasthāṃ prathayāmbabhūva || 7.52 ||

nivāsabhūtē nikhilasya tasmin
bālākṛtau bibhrati śailamēkam |

saviśmayānvīkṣya jahāsa gōpān
 samprītilakṣyēṇa tadagrajanmā || 7.53 ||

sa kālikākālakṛpāṇikānām
 dhārāśatairāhatasandhibandhaḥ |
 avāsrjatkṣiprataramḥ kṣaradbhiḥ
 dhātudravairnūnamasṛñji śailaḥ || 7.54 ||

sagairikastasya girēssamantāt
 vilambitō varṣapayaḥ pravāhaḥ |
 vitānaparyantaḥ vitēnē
 vidambanām varṇatiraskariṇyāḥ || 7.55 ||

irammadārcirvyatiṣaṅgadīptaḥ
 pāṇau harēradripatiścakāśē |
 pratyastramindrēṇa mumukṣitānām
 prayuktamutkhāta ivāśanīnām || 7.56 ||

sa bāhudaṅdēna vahan salīlam
 pravālakalpāṅgulipañjarēṇa |
 mahīdharacchatramananyavāhyam
 māyāmayiṃ vyākurutēva līlām || 7.57 ||

karālarūkṣākṛtivarṇabhēdān
 kālāgninirvāpaṇakalyavṛttīn |
 rurōdha śailīkṛtayā svaśaktyā
 prāyō ghanān parvatakūṭakalpān || 7.58 ||

pr̥thvyā yathāvadbharitamḥ girēstat
 mūlam nivāsāya gavām babhūva |

grāsānubhāvagrahaṇārhamāsīt
 agraṃ ca tasyānativiprakṛṣṭam || 7.59 ||

udañcitasyādripatērupāntē
 payaḥ pravāhā nibiḍaṃ patantaḥ |
 atanvata sphāṭikavaprasōbhāṃ
 antargatairastabhayairavēkṣyām || 7.60 ||

alabdhasūryēndukarapravēśē
 mūlē girērāvasatāṃ janānām |
 svalōcanadvandvavihārabhēdāt
 naktandinānyātanutē sma nāthaḥ || 7.61 ||

mukundagātraṃ maṇidarpaṇābhaṃ
 chāyāpadēśēna vigāhamānaiḥ |
 sagōdhanaistatra surēndrabhītyā
 gōpaistadā gūḍhamivāvatasthē || 7.62 ||

bibharti kṛṣṇaḥ sukumāragātraḥ
 kṣamādharaṃ tēna vibhāvayāmaḥ |
 tadagrajō'sau bibhṛyādaśēśāṃ
 balaṃ kṣamāmityavadanvrajasthāḥ || 7.63 ||

babhuḥ svaśākhāgrathitāgrapādaiḥ
 tapōdhanaissākamadhaḥ śirōbhiḥ |
 kṛtābhimukhyaḥ kṛtinō mukundē
 tapaḥpravṛttā iva tatra vṛkṣāḥ || 7.64 ||

adhōmukhasyādripatēstrṇāni
 sprṣṭvā mukundēna nidarśitāni |

jātaspr̥hā jagrasirē saharṣaṃ
gāvastadā kiñcidivōnnamantyaḥ || 7.65 ||

maṇipradīpairatamāṃsi gōpyaḥ
praviśya ramyāṇi guhāgr̥hāṇi |
aspr̥ṣṭaśītōṣṇamayatnalabdhaṃ
svasthāśayaḥ svargamivānvabhūvan || 7.66 ||

yathāpuraṃ tatra sa putradāraiḥ
acchinnagōdōhanamanthanādyaiḥ |
svapnāvabōdhaprabhṛtīni gōpaiḥ
siṣēvirē vismṛtapūrvavāsaiḥ || 7.67 ||

aspr̥ṣṭadhārājalabindusēkaiḥ
akampamānairapadantavīṇaiḥ |
gōpījanairādadhīrē vihārāḥ
girīndramūlē gr̥hanirviśēṣam || 7.68 ||

vanēcarā gōpagaṇaiṣṣamētā
vimuktaparjanyabhayā vicēruḥ |
mahīdharacchatradharē mukundē
vanyāni sattvāni ca tatra gōbhiḥ || 7.69 ||

prabhūtadhārāpratipannaśaityaṃ
prāptāramadriṃ prabhuradbhutānām |
sudarśanādapyadhikāmanaiṣīt
pavitratāṃ pāṇisarōjayōgāt || 7.70 ||

mukundahastāmburuhādhīrōhāt
prāptaḥ śriyaṃ mērumukhairalabhyām |

varṣāpadēsēna girissa lēbhē
nagādhipatyārhamivābhiṣēkam || 7.71 ||

madōlbaṇānāmiva vallavīnāṃ
gītaṃ gaṇaiḥ śauriguṇānubandham |
guhāviśēṣairdhruvamanvavādīt
gōvardhanō gōpagaṇābhinandyaḥ || 7.72 ||

karāgrayantrē ghaṭitēna kṛṣṇaḥ
savāriṇā sānumatābhiguptān |
alambhayat gōpagaṇān sadārān
dhārāgrhābhyantaravāsasaukhyam || 7.73 ||

acintyaśaktērakumārayūnaḥ
kaumāralīlākavacēna guptam |
balaṃ tadā'grāṅgulisaṃśritādrēḥ
tāvatparicchinnamabōdhi gōpaiḥ || 7.74 ||

nimēṣaniṣṭhyūtayugāni yāsāṃ
yēbhyō nirōdhavyasanānyabhūvan |
tāsāṃ sa taiḥ sārddhamabhūtsamīkṣyaḥ
vāmabhruvāṃ vallavayūthanāthaḥ || 7.75 ||

kṛtārthabhāvaṃ bhṛśamādadhānē
kṛṣṇāṅgasamsparśavilōkanādau |
ayantritābhiściramāśaśaṃsē
varṣānuvṛttirvrajasundarībhiḥ || 7.76 ||

dhārānipātaiḥ stanatāṃ ghanānāṃ
akṣapramāṇairabhihanyamānaḥ |

ākasmikīmanvabhavat sa śailō
vajravyathāṃ vāsavarōṣajātām || 7.77 ||

tamēkahastāṅguliyantralagnaṃ
dhārāhataṃ dhārayatastridhāmnaḥ |
amuktabālyasya samagraśaktēḥ
kṣaṇārdhavatsapta dinānyatīyuh || 7.78 ||

sa tādrśāṃstōyabhṛtō yugāntē
śvāsānilaiḥ śōṣayituṃ kṣamō'pi |
mahēndradarpātyayamātrakāṅkṣī
prakhyāpayāmāsa girēḥ prabhāvam || 7.79 ||

ēkatra saṃrakṣati kṣṣṇamēghē
gōtrēṇa caikēna gavāṃ kulāni |
asēṣagōtraughabhidā niyuktaiḥ
mēghāyutairmōghatamairbabhūvē || 7.80 ||

vrajōpamardē vitathē surēndraḥ
svayaṃ vṛtō'patrapayā bhiyā ca |
dunōti mām indrapadaṃ durantam
kiṃ pauraṣaṃ kēvalamityaduḥkhyat || 7.81 ||

nivr̥ttarōṣē nibhṛtē'pi śakrē
sandarśitasvāminidēśasaṅgāḥ |
vavarṣurugrāṃ muhuraśmavr̥ṣṭim
vairōpapannā iva vārivāhāḥ || 7.82 ||

nivārya durvārajavān payōdān
nāthaṃ satāṃ nandasutaṃ prapitsuḥ |

karambitaprītibhayaḥ kṣaṇārdhaṃ
vyaktiṃ bhajan vyōmatalē'vatasthē || 7.83 ||

kramēṇa pṛthvīmabhigantukāmaḥ
śvētābhraparyāyagajādhirūḍhaḥ |
vilōcanavyaṅgitapadmasaṃpat
varṣātyayō mūrta ivābabhāsē || 7.84 ||

punaḥ prasannāṃ puruhūtadāntyā
paśyan divaṃ prāṇabhṛtāmadhīśaḥ |
tamadrimavyāhatadivyalīlaḥ
santōlayāmāsa nivēśayiṣyan || 7.85 ||

vilakṣavr̥tṭyaiva tirōhitēṣu
mēghēṣu viśrāntavikatthanēṣu |
sthānē nivēśādacalīcakāra
cchatrācalaṃ śaurirakhinnabāhuḥ || 7.86 ||

utkṣipyamāṇaḥ parivartyamānaḥ
saṃsthāpyamānō'pi tathaiva bhūyaḥ |
sa tasya saṅkalpavaśēna bhējē
śailō na śaithilyakathāprasaṅgam || 7.87 ||

vyapētaśailavyavadhānadr̥śyō
vibhūṣitaḥ svēdakaṇaiḥ sa bālaḥ |
diśadbhirāmōdamabhaumabhōgyaṃ
divyairavākīryata puṣpavarṣaiḥ || 7.88 ||

nivēśya kṛṣṇaṃ śakaṭīrathāgrē
nāthōpacārairupasēdivāṃsaḥ |

sagōdhanāḥ svaṃ vrajamāvrajanāḥ
saṅgītalīlāmabhajanta gōpāḥ || 7.89 ||

kaccinna khinnō'si vahan girīndraṃ
kaccinna vimlāyati pāṇipadmam |
iti bruvāṇāḥ suhr̥dō mukundaṃ
paryākulāḥ paspṛśuraṅgamaṅgam || 7.90 ||

athāvatīrya svayamantarikṣāt
anujjhitaīrāvataadānavarṣāt |
vilakṣacittō vasudēvasūnuṃ
valgusmitaṃ vajrabhṛdāsasāda || 7.91 ||

purōdadhānaḥ surabhiṃ pratīkṣyāṃ
ājagmuṣīmātmabhuvō niyōgāt |
apatrapāgadgadamābabhāṣē
baddhvāñjaliṃ bālamupēndramindraḥ || 7.92 ||

nātha tvayā narmavihārabhājā
vimōhitō vipratisāritaśca |
akiñcanastvāmamahamāśritassan
kṣiptāpakārō na bahiṣkriyārhaḥ || 7.93 ||

kṛtāparādhēṣvapi sānukampaṃ
kṣēmaṅkaraṃ kṣētravivēcakānām |
viśvōpakārādhvarabaddhadīkṣaṃ
vēdyaṃ paraṃ vēdavidō vidustvām || 7.94 ||

nigr̥hṇatastē sṛjataśca varṣaṃ
nimittabhāvē nihitaistvayaiva |

pravartatē niṣpratighō vihāraḥ
svayaṃ prayuktairiva yantrabhēdaiḥ || 7.95 ||

ananyasādhāraṇapāramēṣṭhyāt
anyānaśēṣānatisandadhānāt |
gōpāyituṃ pārayati trilōkīm
gōpāyamānādapi na tvadanyaḥ || 7.96 ||

vrajaukasāṃ nātha divaukasāṃ vā
vipatprasaṅgē vihitāvatāraḥ |
ēkastvamēva svayamīpsitānām
dayāsahāyō niyamēna dātā || 7.97 ||

svarūpatō vighraḥataśca viśvaṃ
nityaṃ tvayaikēna dhṛtaṃ yadētāt |
tadēkadēśōdvahanādamuṣmāt
na vismayaṃ tattvavidō bhajanti || 7.98 ||

prayōjitō'haṃ tvayi bhaktibandhāt
gōbhiḥ svalōkādupasēduṣibhiḥ |
icchāmi samrakṣitagōvrajaṃ tvām
sthānē gavāmindratayā'bhiṣēktum || 7.99 ||

tirōhitāmambhasi vindatā gām
pūrvaṃ tvayā pōtrivarēṇa labdhā |
niruktaniṣṇātakṛtābhyanujñā
vyaktiṃ punaryātu śubhā tvadākhyā || 7.100 ||

upēndrabhūtādbhavatō'pi bhūmnā
mānyō manuṣyābhinayē mayā tvam |

abhyarthanāmādaratastadēnāṃ
 pratīccha viśvambhara viśvabhūtyai || 7.101 ||

iti bruvāṇō maghavān dhṛtādrēḥ
 śrāntiṃ jagaddhāturivāpanēśyan |
 dhyātōpayātāṃ tridaśapraṇētā
 divyāpagāṃ darśayati sma dēvīm || 7.102 ||

abhaumagaṅgāpayasā prapūrṇāṃ
 āvarjayan vāraṇarājaghaṇṭām |
 aśēśasāmrājyapadābhiṣiktaṃ
 guptyai gavāṃ gōtrabhidabhyaṣiñcat || 7.103 ||

tadaṅgasamsparsavaśēna dhanyaiḥ
 āplāvyaṃmānāmabhiṣēkatōyaiḥ |
 apētabhārāmiva bhūtadhātrīm
 ullāghitāṃ praikṣata nākanāthaḥ || 7.104 ||

kṛtābhiṣēkaḥ kṛtinā maghōnā
 guptēna gōvinda iti svanāmnā |
 kṛtaprasādaḥ prajighāya kṛṣṇaḥ
 svargādhirōhāya punaḥ surēndram || 7.105 ||

pratigatavati yūthē puṣkalāvartakānāṃ
 divi bhuvi ca niyatyā dīrghanidrōjjhitānām |
 guṇagarimasamṛddhaṃ gōkulaṃ vīkṣya tuśyan
 gurubhirabhiniyuktāmāśīṣaṃ pratyagrḥṇāt || 7.106 ||

mukulitaravidhāmnā dēhadīptyaiva muṣṇan
 jaladakadanajātaṃ jīvalōkasya jāḍyam |

vyacaradacalabhōgē cārayan dhēnucakraṃ
piśunitanijamāyāṃ bhūṣayan piñchamālām || 7.107 ||

praṇihitamadhirōhan prāgivādrimḥ pṛthivyāṃ
avamatapuruhūtairarcitō gōpabrndaiḥ |
vrajapatirupasīdan bālayōgyān vihārān
vanacaraparibarhō vatsapālaiḥ siṣēvē || 7.108 ||

nāthaḥ sō'yaṃ śīsurapi satāṃ nandagōpasya sūnuḥ
prāyaḥ śailaḥ pratinidhirasau padmanābhasya puṃsaḥ |
kiṃ naḥ sādhyāṃ surapatimukhaiḥ kiṃpacānaistadanyaiḥ
sākaṃ dārairiti kila jagustatra sambhūya gōpāḥ || 7.109 ||

|| iti śrīkavitārkkikasimḥasya sarvatantrasvatantrasya
śrīmadvēṅkaṭanāthasya vēdāntācāryasya kṛtiṣu
yādavābhyudayē mahākāvye saptamaḥ sargaḥ ||
kavitārkkikasimhāya kalyāṇaguṇaśālinē |
śrīmatē vēṅkaṭeśāya vēdāntaguravē namaḥ ||